

مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۶/۰۱/۱۲

پوهندوی آصف بهاند

ټول عمر له کتاب، مطالعي او فرهنگ سره د استاد حبیب الله رفیع ژوند او فرهنگي هڅو ته یو ځلندنظر څلورمه او وروستی برخه



استاد حبیب الله رفیع د نورو قلموالو د نظریاتو په هنداره کې:

د رفیع صاحب د علمي شخصیت او فرهنگي کارونو په باب په بېلابېلو وختونو او ځایونو کې گڼو قلموالو او د نظرځوانانو خپل نظریات څرگند کړي دي، ما د ځینو قلموالو نظریات راخوندي کړي دي، دلته یې له تاسو درنو لوستونکو سره شریکوم:

د پاڼو شمیره: له 1 تر 4

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de
یادونه: د لیکنيزې بڼې پازوالي د لیکوال په غاړه ده، هیله من یو خپله لیکنه له رایرلو مخکې په خیر و لولئ

عتیق الله اعظمی:

استاد رفیع خپل ټول عمر له پښتو څار کړی، د پښتو لیلا ناوې د سینگار لپاره یې شپه او ورځ یوه کړې او کار یې کړی، که د پښتني فرهنگ څېړنې یو ژوندی، دقیق او علمي ادرس لرو هغه استاد رفیع دی.

که د فلکلور څېړنې، ادب څېړنې، لرغونڅېړنې او حتا فرهنگي تاریخ یوه ژوندی اکاډمي لرو هغه استاد رفیع نومېږي.

پر پښتو ژبې د استاد رفیع ډېر احسانونه دي، نو پښتو خو به خود وایی:

په تا دي هېڅ نه کیږي یاره

استاد ته د روغ صحت دعا کوم او پښتانه دې خدای د دغه بي ریا عالم له سیوري نه بي برخي کوي.

عصمت قانع:

«نن دوي سوږې ذهن ته راغلي

دپخواني جمهور رئیس حامد کرزي د عمر ۶۷ کالونه پوره شوي وو

او دافغانستان دملي شرف دتعبیر دخوب یو کمزوری او مریض تعبیرونکی حبیب الله رفیع اتیاکلن شوی وو

ماته تر هر چا حبیب الله رفیع رفعت او لوړتیا درلوده

استاد حبیب الله رفیع لکه څنگه چې رفیع تخلص کوي همدومره رفعت او لوړتیا یې ساتلي وه

زه نوی ځوان وم دپېښور په کوڅو کې مي دجهادیانو دباچاهي او خاني تماشه کوله

زما په شمول ټول قلموال دتنظیمونو پر حلوا بونیږل

خو تنها حبیب الله رفیع وو چې دتنظیمونو دروازه یې نه ټکوله

او دافغانستان دوحدت سرېنده یې غږوله

که څه هم دي سرېندي ته جهادي ذوق غوړ نه نیولو

خاطره لرم

کله چې مو سید بهاء الدین مجروح دپېښور دغریب اباد په هدیره کې پر لحد سپارلو

هیچا هم دپاکستان دڅار په وجه طبعي ژړا نه شواي کولای

خو تنها رفیع صاحب دوجدان دلورتنیا او رفعت پر لوړه غونډی بېدریغه وژړل

رفیع صاحب ددیموکراسی پر کرسی هم دملي تعریف داخلاقو په حکم دمه ونه کړه

نه ارگ ته ورغی او نه دامتياز دصف گلبرگ ته

فقیر او بېنوا پاتي شو

خو رفیع او سرلوری

ستر حبیب الله رفیع ته دي په پردیسی او بیوسی کې دژوند اتیایمه کلیزه مبارکه وي

رفیع صاحب قرضداره دي یم»

احمدولي اخکزی:

«احمدولي اخکزي د خپلو نورو فرهنگي خدمتونو په لړ کې دا هم غوښتل چې هر ډول پښتو مواد په ډیجیټل توګه د

نړۍ له هر کونج څخه د انټرنټ په مرسته د لاسرسۍ وړ وګرځي. دا کار ده پیل کړ او د افغانستان د علومو اکاډیمي

د خپروکړو کتابونو په برخه کې د استاد رفیع د علکي مینې او مرستې یادوه داسې کوي:

«... دا چې زه آلمان کې وم نو ماته معلومه وه چې د چاپ د حقونو موضوع جدي ده. له دې کبله مخکې له دې چې

زه پښتو قاموسونه آنلاین کړم، نو ما و غوښتل چې د علومو د اکاډمۍ لخوا چاپ شوو قاموسونو د ډیجیټل او آنلاین

کولو رسمي اجازه ترلاسه کړم.

زما او د پروژې خوشقسمتي وه چې مخکې له دې چې زه لکه له نورو دروازو مایوسه شم او دغه پروژه په خپله

نطفه له غوړېدو مخکې لا مړه شي، زما تماس د محمد نبي تدبیر صاحب په منځګړیتوب د قدرمن محترم فاضل او

زما محسن استاد حبیب الله رفیع سره وشو. هغه د علومو په اکاډمۍ کې په اړونده څانګه کې کار پیل کړی و. دغه

عظیم انسان او د پښتو ژبې محسن په مشرانو کې لومړی کس و چې زما په خبره یې اعتبار وکړ او لا مهم د پښتو د

ډیجیټلايز کولو د اړتیا زما دلایل یې درک کړل.

فاضل استاد د کابل د درنې علومو اکاډمۍ او زما ناچیز تر منځ یو داسې قرارداد یا تړون راوړ چې په پایله کې یې ماته اجازه راکړله شوه چې زه د دغې اکاډمۍ ټول پښتو قاموسونه ډیجیټل او آنلاین کړم. هغه شرایط چې په یاد تړون کې پر ما ایښودل شوي ول، الحمدلله زه تر نن پورې ورته ژمن پاته شوی یم. د پښتو ژبې د بې ساري خادم استاد رفیع عمر اتیا کالو ته ورسېد. دا چې هغه د پښتو ادب او متن پوهنې لپاره څومره لوی لوی خدمتونه کړي دي، په هغه خو به تاسو ټول خبر واست. دا چې هغه د پښتو ډیجیټلایز کولو اهمیت څومره وختي نه یوازې درک کړی و، بلکه په عمل کې یې ورسره دومره لویه مرسته کړې وه، په هغه هکله دا دی ما نن معلومات درسره شریک کړل. الله دې استاد رفیع ته له خوښیو، روغتیا او لا نورو بریالیتوبونو ډک ژوند ورکړي. الله دې ورته په دنیا او آخرت کې د پښتو ژبې سره کړې مینې، وفا او خدمت عوضونه ورکړي. آمین

فاضل استاده، ستا له احسان څخه او پر یو زلمي د دومره لوی اعتبار څخه ډېره ډېره زیاته مننه.

احمد ولي اڅکزی، د ۲۰۲۵ کال د ډسمبر ۲۵مه نېټه»

عبدالهادي هادي:

«استاد حبيب الله رفيع تر نيمې پيړۍ زيات د افغانستان ادبياتو، تاريخ او علم ته خدمت کړی او د ژوندي پوهنتون حيثيت يې خپل کړی.»

محمداسماعيل يون:

«د پښتو ادب يوه ژوندۍ اکاډمۍ د پښتو ادب، د څېړنې، پلټنې او شننې په برخه کې ډېرو پوهانو خپل زيار گاللی او ډېر علمي خدمات يې وړاندې کړي دي، خو په تېره نيمه پيړۍ کې د استاد حبيب الله رفيع او استاد سرمحقق زلمي هېوادمېل خدمتونه د ځانگړې يادونې او قدرونې وړ دي. دوی دواړه بيا د ژونديو او گرځنده اکاډميو حيثيت لري، دواړه ملگري هم دي او دواړه دې خدای تر ډېره ژوندي لري. دا څو موده کېږي چې د استاد حبيب الله رفيع د سختې ناروغۍ خبرونه خپرېدل ان د مړينې دروغجن خبر يې هم د رسنيو په څپو خپور شو، چې زموږ د ټولو هېوادوالو، په تېره بيا د فرهنگيانو زړونه يې سخت ودرېدل، خو د خدای ج فضل و، ډېر ژر د استاد د روغتيا خبرونو زموږ زړونه بېرته خوشاله کړل. نن مې ښاغلي تدبير ته زنگ وواهه چې د استاد د روغتيا پوښتنه وکړم او يا يې له نږدې ليدو ته ورشم. تدبير صيب وويل چې استاد بېخي ښه دی څنگ کې مې دی او وايي که تلویزیون کې يې موږ دې ليدو ته درځو، ما ويل استاد د گرځېدو دی؟ تدبير وويل هو بېخي ښه دی، گرځېدل ورته ښه دي او کور کې يې زړه هم تنگ وي، ډاکټر ورته ويلي چې څومره گرځېدلی شې گرځه، ما ويل بيا خو بېخي ښه ده، دلته به لږ پلي هم وگرځي. نيم ساعت وروسته دواړه ژوندون تلویزیون ته راغلل، د استاد په ليدو ډېر خوشاله شوم، لکه څوک چې د کلونو ورک او اوبو وړی عزيز او قريب بيا ژوندی او له نږدې وگوري. د استاد نوراني څېرې او پر ځان باور ډېر خوند راکړ. ښه اوږد ادبي بنډار مو وکړ، بيا ما او تدبير صيب د هغه علمي سيمينار او غونډې طرحه له استاد سره شريکه کړه چې ټاکل شوې وه د استاد تر ناروغۍ وړاندې دا علمي غونډه جوړه شوې وای، خو د استاد د ناروغۍ له امله وځنډېدله. له نېکه مرغه چې استاد زموږ له طرحې سره موافقه وکړه، نو ځکه مو وپتېيله چې ډېر ژر د استاد د ژوند، خدمتونو، اثارو او افکارو په باب يوه درنه علمي غونډه جوړه کړو. نن مازيگر ډېر خوږ و، يو دروند استاد، د پښتو ادب يو لوی خدمتگار او د ملي فکر يو ستر مبلغ مې په خپلو سترگو روغ رمت ولید او د زړه سترگې مې پرې خوږې شوې، خدای ج دې د استاد صحت نور هم پسي ښه کړي او اوږد عمر دې ور په برخه کړي.»

شريف الله دوست سرواني:

«استاد په شپاړس کلنې کښې علمي او عملي فرهنگي هڅې پيل کړي تر دا مهاله يې شاوخوا ۲۰۰ اثار ليکلي. د افغانستان له پاره يې علمي، ادبي، تاريخي او فولکلوريک خدمتونه د قدراني وړ دي. زما هره ورځ مخامخ لارښود استاد دی، ډېر څه مې ورڅخه زده کړي دي د احسان يې قرضدار یم.

عمر يې اوږد رمت صحت يې په برخه.»

استاد دمگړی د کانادا په کلکري ښار کښې استوگن دی»

خالق رشید:

«داستاد رفیع صاحب کالیزه دې مبارکه وي!

د هغه لوی انسان کالیزه چې ټول عمر او قلم يې دخواړه او سرلوري افغانستان دتاریخ، فرهنگ او ادب دپرتم پیژندنې له تلپاتې ویاړ سره مل اوملگری شو.

دهغه لوی لیکوال کالیزه چې دهیواد سرلوري يې په ازادۍ کې ولیدله او وېي ستایله، دهغه لوی انسان لیکوال کالیزه چې زموږ دتیرو نسلونو علمي او ادبي میراثونه يې په خپلو نه ستړې کیدونکو هڅو سره زموږ په وړاندې په خپل ټول پرتم سره په نښه اوکیښودل...

هو، دهغه لوی انسان کالیزه چې سلگونه علمي او ادبي اثار يې د علومو په بیلا بیلو برخو کې زموږ په کتابتونو کې زموږ لار ښود شول اوموږ ونه شوای کولای چې د زمانې په نادان چل ول کې د ده قدر دانی وکړو...

هو، دهمدغه لوی انسان درنه او ویاړلې کالیزه دې مبارکه وي!

استاد ته له لوی خدایه داوړده اوپرتمین عمر او روغتیا هیله من یم

دپښتو دامیل کله هڅامي په درته بولم

دغوتیو ارزو گاتو ترانې په درته بولم»

د استاد رفیع د ژوند او فرهنگي کارونو په باب یومستند (د زریڼو پاڼو په لټه، د استاد رفیع د ژوند او کار مستند) هم جوړ شوی دی، چمتو کونکی يې محبوب الله خان دی او افغان هنر پرودکشن تولید کړی دی. مینه وال کولای شي په لاندې لینک کې يې وگوري:

<https://www.youtube.com/watch?v=6BZ9UZ4HII8>

استاد حبیب الله رفیع ته له ښې روغتیا سره

د اوړده پریاره ژوند هیله کوم!

نوربیا

د لیکوال نورې لیکنې په لاندې لینک کې لوستلای شئ:

<http://afghan-german.com/tahLiLha/EditAutor.aspx?95>